

Brussell, 13 ta' Ottubru 2025
(OR. en)

13894/25

PROCIV 125
JAI 1379

NOTA TA' TRAŻMISSJONI

minn:	Is-Segretarju Ġenerali tal-Kummissjoni Ewropea, iffirmata mis-Sa Martine DEPREZ, Direttur
lil:	Is-Sa Thérèse BLANCHET, Segretarju Ġenerali tal-Kunsill tal-Unjoni Ewropea
Nru dok. Cion:	COM(2025) 561 final
Suġġett:	RAPPORT TAL-KUMMISSJONI LILL-PARLAMENT EWROPEW U LILL-KUNSILL Immexxu 'l quddiem il-ġestjoni tar-riskju u l-bini tar-reżiljenza fl-Ewropa: L-ewwel rapport dwar l-implimentazzjoni tal-għanijiet tal-Unjoni marbuta mar-reżiljenza għad-diżastri It-tieni aġġornament dwar il-prevenzjoni u l-ġestjoni tar-riskju tad-diżastri fl-Ewropa

Id-delegazzjonijiet isibu meħmuż id-dokument COM(2025) 561 final.

Mehmuż: COM(2025) 561 final



IL-KUMMISSJONI
EWROPEA

Brussell, 29.9.2025
COM(2025) 561 final

**RAPPORT TAL-KUMMISSJONI LILL-PARLAMENT EWROPEW U LILL-
KUNSILL**

**Immexxu 'l quddiem il-ġestjoni tar-riskju u l-bini tar-reżiljenza fl-Ewropa:
L-ewwel rapport dwar l-implimentazzjoni tal-ghanijiet tal-Unjoni marbuta mar-
reżiljenza għad-diżastri
It-tieni aġġornament dwar il-prevenzjoni u l-ġestjoni tar-riskju tad-diżastri fl-Ewropa**

{SWD(2025) 279 final}

1. SOMMARJU EŻEKUTTIV

Il-Mekkanizmu tal-Unjoni għall-Protezzjoni Ċivili (UCPM, Union Civil Protection Mechanism) għandu rwol essenzjali fit-tfassil tal-futur tal-ġestjoni tar-riskju ta' diżastri madwar l-Ewropa. Jippromwovi approċċ proattiv u antiċipatorju għall-preparatezza u r-reżiljenza għad-diżastri, f'konformità mal-Għanijiet tal-Unjoni marbuta mar-Reżiljenza għad-Diżastri (DRGs, Disaster Resilience Goals) adottati fl-2023¹, u l-Istrateġija tal-UE għal Unjoni tal-Preparatezza adottata reċentement².

Dan ir-rapport jeżamina l-ġestjoni tar-riskju u l-bini tar-reżiljenza fl-UE minn perspettiva tal-UCPM. Iqis l-iżviluppi kemm fil-livell nazzjonali kif ukoll f'dak tal-UE, b'enfasi fuq erba' oqsma tematiċi: l-antiċipazzjoni; il-preparatezza tal-popolazzjoni; it-twissija bikrija; u r-reżiljenza tal-protezzjoni ċivili. Jirrappreżenta l-ewwel **rapport ta' progress dwar l-implimentazzjoni tad-DRGs** skont l-Artikolu 34(2) u t-tieni **rapport ta' progress dwar il-prevenzjoni u l-ġestjoni tar-riskji** skont l-Artikolu 5(1)(g) tad-Deċiżjoni Nru 1313/2013/UE.

Is-sejbiet jikkonfermaw b'mod wiesa' l-htieġa għal approċċ aktar proattiv, aktar komprensiv u integrat ahjar għar-reżiljenza u l-preparatezza kif propost fl-Istrateġija tal-UE għal Unjoni tal-Preparatezza. Fil-qasam tal-antiċipazzjoni, hemm bżonn ta' żvilupp ulterjuri ta' data ta' kwalità għolja, riċerka xjentifika, u għodod u kapaciċitajiet analitiċi biex jiġi appoġġat it-teħid ta' deċiżjonijiet konxju mir-riskji. Il-valutazzjoni komprensiva tal-UE dwar ir-riskji u t-theddid ippjanata għall-2026 se tagħti spinta ulterjuri lil dan l-isforz fis-setturi kollha.

It-titjib tal-**preparatezza tal-popolazzjoni** għadu kruċjali. Filwaqt li sar progress, għad hemm lakuni sostanzjali, li jenfazzjaw il-htieġa li jiġu żviluppati b'mod ulterjuri l-għodod ta' komunikazzjoni li jmexxu t-tibdil fl-imġiba, irawmu kultura ta' preparatezza, u jiżguraw il-komunikazzjoni inkluziva li tinvolvi lil gruppi vulnerabbli, inkluzi persuni b'diżabilità. Fil-livell tal-UE, l-azzjonijiet ippjanati jinkludu jum tal-UE għas-sensibilizzazzjoni dwar ir-riskji u linji gwida godda u taħriġ pilota għall-esperti nazzjonali dwar il-komunikazzjoni tar-riskju. Is-sinergiji mal-Istrateġija ta' Sigurtà Interna ProtectEU³ se jkomplu jtejbu l-komunikazzjoni u l-koordinazzjoni dwar ir-riskji, it-theddid u r-reżiljenza madwar l-UE.

L-effettività tas-**sistemi ta' twissija bikrija** kienet qasam kritiku iehor ta' fokus. Filwaqt li avvanzi teknoloġiċi bħas-Servizz ta' Ġestjoni ta' Emergenzi ta' Copernicus u t-tnedija tas-Servizz ta' Twissija ta' Emergenzi bis-Satellita ta' Galileo jtejbu b'mod sinifikanti l-kapaciċitajiet ta' twissija pubblika, il-fatturi organizzattivi u umani jibqgħu ċentrali biex it-twissijiet jinbidlu f'azzjonijiet f'waqthom u li jsalvaw il-ħajjiet. Hija meħtieġa ħidma kontinwa biex jissahħu d-disseminazzjoni tal-allerti, l-ippjanar ta' kontinġenza, u l-integrazzjoni ta' sistemi ta' twissija bikrija interoperabbli ta' perikli multipli fil-livell nazzjonali u dak transfruntier.

Biex tinbena r-**reżiljenza tal-protezzjoni ċivili**, il-Kummissjoni u l-Istati Membri ħadu inizjattivi biex iwettqu testijiet tal-istress taċ-ċentri tal-operazzjonijiet ta' emergenza u jtejbu l-ippjanar tal-investment. L-investimenti sostnuti kemm fl-infrastruttura fiżika kif ukoll fil-proċessi operazzjonali huma kruċjali biex tiġi żgurata l-kontinwità tas-servizzi ta' emergenza. It-tiħiħ tar-reżiljenza finanzjarja huwa importanti wkoll għat-tiħiħ tar-rispons għal kriżijiet mhux mistennija u għall-irkupru malajr minnhom. Il-kooperazzjoni transsettorjali u transfruntiera tibqa' essenzjali għar-reżiljenza għad-diżastri f'approċċ ta' gvern shiħ.

¹ COM(2023) 61 final tat-8.2.2023.

² JOIN(2025) 130 final tas-26.3.2025.

³ COM/2025/148 final tal-1.4.2025.

Il-Kummissjoni espondiet is-sett ta' **ghodod għall-bini tal-kapaċitajiet tal-UCPM** biex tappoġġa aħjar l-isforzi tal-protezzjoni ċivili madwar l-UE. Se jkun meħtieġ tishih ulterjuri ta' dan l-appoġġ biex jissahhu l-ġestjoni tar-riskju ta' diżastri u biex tissahha l-implimentazzjoni tad-DRGs.

Filwaqt li dan ir-rapport jiffoka primarjament fuq l-iżviluppi fl-UE, u b'mod partikolari l-UCPM, huwa jirrikonoxxi li s-sikurezza u l-isforzi tal-Unjoni fil-ġestjoni tar-riskju ta' diżastri ma jistgħux jiġu segwiti b'mod iżolat. It-tishih tar-reżiljenza fir-reġjuni tal-vicinat u l-ħidma lejn ċinturin tas-sikurezza usa' madwar l-UE se jkunu essenzjali biex tissahha l-preparatezza tal-Unjoni u biex tiġi żgurata s-sigurtà komuni.

2. INTRODUZZJONI

F'dawn l-aħħar snin, l-UE ġiet ikkonfrontata b'firxa wiesgħa ta' diżastri, krizijiet, u theddid li wasslu għal telf ta' hajja, għal zieda fil-ħsarat⁴, u esponew vulnerabbiltajiet fis-sistemi li jipprovdu servizzi essenzjali. Il-UCPM kellu rwol ċentrali fir-rispons kollettiv tal-UE billi pprova assistenza ta' emerġenza koordinata lill-pajjiżi fil-bżonn. Fl-istess ħin, il-UCPM qam għall-isfida ta' xenarju ta' riskju dejjem aktar kumpless billi saħha il-kapaċitajiet ta' rispons tiegħu permezz tal-espansjoni tar-rescEU⁵ u t-tishih ta' Ċentru ta' Koordinazzjoni tar-Reazzjoni f'każ ta' Emerġenza (ERCC, Emergency Response Coordination Centre). L-isforzi ffukaw ukoll fuq it-tishih tal-ġestjoni tar-riskju ta' diżastri u l-bini tar-reżiljenza, b'mod partikolari permezz tal-adozzjoni tad-DRGs fil-qasam tal-protezzjoni ċivili fl-2023⁶, u l-Istrateġija tal-UE għal Unjoni tal-Preparatezza fl-2025⁷ b'kamp ta' applikazzjoni transsettorjali usa'.

Dan ir-rapport jeżamina l-ġestjoni tar-riskju u l-bini tar-reżiljenza fl-UE, filwaqt li jiffoka fuq erba' oqsma tematiċi:

1. Anticipazzjoni;
2. Preparatezza tal-popolazzjoni;
3. Twissija bikrija; u
4. Reżiljenza tal-protezzjoni ċivili.

Se jiġu koperti żewġ obbligi distinti skont id-Deciżjoni dwar il-UCPM⁸, jiġifieri **l-ewwel rapport ta' progress dwar id-DRGs** skont l-Artikolu 34(2) u **t-tieni rapport ta' progress dwar il-prevenzjoni u l-ġestjoni tar-riskji** skont l-Artikolu 5(1)(g).

Ir-rapport iqis **l-iżviluppi kemm fil-livell nazzjonali kif ukoll f'dak tal-UE**, filwaqt li jirrikonoxxi ċerti limitazzjonijiet minħabba l-perjodu ta' żmien u l-kamp ta' applikazzjoni differenti tad-data disponibbli. **L-għarfien nazzjonali** huwa bbażat fuq is-sottomissjonijiet tal-Istati Membri u tal-Istati Partecipanti skont l-Artikolu 6 tad-Deciżjoni dwar il-UCPM, li jenfasizzaw il-progress li sar wara l-pubblikazzjoni tar-rapport tal-Kummissjoni tal-2024 dwar "Il-prevenzjoni u l-ġestjoni tar-riskju tad-diżastru fl-Ewropa"⁹. Id-dokument ta' ħidma tal-persunal li jakkumpanja dan ir-rapport jidhol aktar fil-fond fir-rigward tas-sejbiet ta' dan l-

⁴ <https://www.eea.europa.eu/en/analysis/indicators/economic-losses-from-climate-related>

⁵ https://civil-protection-humanitarian-aid.ec.europa.eu/what/civil-protection/resceu_en

⁶ COM(2023) 61 final tat-8.2.2023.

⁷ JOIN(2025) 130 final tas-26.3.2025.

⁸ <https://eur-lex.europa.eu/eli/dec/2013/1313/2021-01-01/mlt>

⁹ [COM\(2024\) 130 final](#) u [SWD\(2024\) 130 final](#)

għarfien nazzjonali. L-iżviluppi fil-livell tal-UE jinkludu inizjattivi aktar reċenti tal-Kummissjoni li għandhom l-għan li jmxexxu 'l quddiem id-DRGs u jappoġġaw il-ġestjoni tar-riskju taht il-UCPM.

3. ANTIĆIPAZZJONI

DRG 1 “Antiċipazzjoni” - Biex jittejbu l-valutazzjoni tar-riskju, l-antiċipazzjoni u l-ippjanar tal-ġestjoni tar-riskju ta’ diżastri. L-Għan 1, flimkien mal-inizjattiva ewlenija li takkumpanjah dwar l-iżvilupp tax-xenarji, ta momentum ġdid għall-flussi tax-xogħol antiċipatorji. Dan jappella għal titjib fl-użu ta’ approċċi ta’ previżjoni u ta’ perikli multipli, il-valutazzjoni tal-vulnerabbiltajiet, l-impatti transfruntiera u transsettorjali, u l-integrazzjoni tal-għarfien dwar ir-riskju fl-ippjanar tal-prevenzjoni u tal-preparatezza.

3.1. INIZJATTIVI TAL-KUMMISSJONI

Żewġ attivitajiet ewlenin saħħew il-kapaċità antiċipatorja fil-perjodu 2023–2024: (i) l-iżvilupp ta’ xenarji ta’ diżastri li jinfurmaw l-ippjanar tal-UCPM; u (ii) it-titjib tad-data dwar ir-riskju għal riskji transfruntiera.

3.1.1. *Il-bini tax-xenarji: għodda ġdida biex tissaħħaħ il-preparatezza tal-UCPM għal diżastri kbar*

Imniedi bhala inizjattiva ewlenija fl-2023, l-eżerċizzju tal-bini tax-xenarji pproduċa għaxar xenarji ta’ diżastri madwar l-UE kollha, żviluppanti f’kollaborazzjoni mal-esperti nazzjonali, is-servizzi tal-Kummissjoni, u r-riċerkaturi, abbażi ta’ għarfien espert operazzjonali, xjentifiku u tematiku tal-politika. Ix-xenarji jkopru 16-il periklu naturali u kkawżat mill-bniedem, magħżula biex jirriflettu l-firxa tax-xenarju tar-riskju tal-UE li qed jevolvi, u jesploraw avvenimenti plawżibbli tal-aġħar każ possibbli b’impatti transfruntiera u transsettorjali¹⁰.

L-analiżi pproduċiet firxa wiesgħa ta’ sejbiet speċifiċi għax-xenarju, filwaqt li żvelat ukoll diversi oqsma prijoritarji trasversali għal azzjoni msaħħa (*ara hawn taht il-Kaxxa 1*). Ir-riżultati jintużaw biex jinfurmaw l-ippjanar tal-prevenzjoni u l-preparatezza fil-livell tal-UE, inkluż l-istabbiliment ta’ miri għall-kapaċitajiet ta’ rispons tal-UCPM u t-tisħiħ tal-koordinazzjoni bejn il-protezzjoni ċivili u oqsma ta’ politika oħrajn. Il-bini tax-xenarji huwa previst bhala proċess kontinwu: jistgħu jiġu żviluppanti xenarji addizzjonali u daww eżistenti jiġu riveduti b’reazzjoni għar-riskji u l-prijoritajiet ta’ politika li jevolvu.

3.1.2. *Il-bini ta’ data dwar ir-riskju għall-UE kollha għall-valutazzjoni u l-ġestjoni tar-riskji transfruntiera*

Il-UCPM investa fit-tisħiħ tal-bażi tal-għarfien meħtieġa għall-ġestjoni antiċipatorja tar-riskju, inkluż permezz taċ-**Ċentru tad-Data dwar ir-Riskju**, żviluppant fi hdan iċ-**Ċentru** ta’ Għarfien għall-Ġestjoni tar-Riskju ta’ Diżastri taċ-**Ċentru Kongunt tar-Riċerka**.

Iċ-**Ċentru tad-Data** dwar ir-Riskju gie stabbilit biex jindirizza l-isfida li ilha teżisti ta’ data dwar ir-riskju frammentata u inkonsistenti fil-livell tal-UE, sabiex jappoġġa kemm il-ġestjoni tar-

¹⁰ Ix-xenarji jinkludu aċċident nukleari serju; temp estrem fix-xitwa b’komponent ċibernetiku; mewġa ta’ shana estrema; krizi tal-enerġija fl-Unjoni; pandemija severa; konflitt armat; attakk terroristiku; tsunami ikkaġunat minn terremot; tniġġis tal-ilma intern u tal-kosta; u zbroff vulkaniku. Minhabba n-natura sensittiva tal-kontenut tagħhom, ix-xenarji ma humiex disponibbli għall-pubbliku.

riskju ta' dizastri kif ukoll l-adattament għat-tibdil fil-klima. Bħala pjattaforma ċentrali, jipprovdi aċċess liberu għal settijiet ta' data bbażati fuq l-evidenza u kurati dwar il-perikli, l-esponiment, il-vulnerabbiltà, u l-ħsarat u t-telf minn dizastri. L-isforzi kontinwi għandhom l-għan li jespandu l-volum u l-kwalità ta' dawn is-settijiet ta' data, jintegraw il-puntegġi tal-periklu, l-esponiment tal-popolazzjoni, il-bini, l-infrastruttura kritika, u l-vulnerabbiltà multidimensjonali biex jipprovdu ħarsa ġenerali integrata tar-riskji ta' dizastri u jżidu s-sensibilizzazzjoni tal-pubbliku.

Kaxxa 1: Tagħlimiet mehuda mill-bini tax-xenarju tad-dizastri tal-UE:

hames oqsma prijoritarji għal azzjoni msahħa

- i.* Kapaċità ta' rispons tal-UCPM: il-ħtieġa li jkomplu jissahħu l-kapaċitajiet ta' rispons operazzjonali, inkluż l-iżvilupp kontinwat u d-diversifikazzjoni tar-rizerva tar-rescEU¹¹;
- ii.* Koordinazzjoni transsettorjali: hija meħtieġa enfasi aktar qawwija fuq approċċ li jkopri l-perikli kollha, il-koordinazzjoni transsettorjali, u l-interazzjoni ma' atturi tal-protezzjoni mhux ċivili għal preparazzjoni aħjar għal emergenzi kumplessi;
- iii.* Għarfien u komunikazzjoni tar-riskju: il-ħtieġa li jittejbu l-antiċipazzjoni, l-identifikazzjoni tar-riskji, il-komunikazzjoni, il-preparatezza tal-popolazzjoni, u t-twissija bikrija;
- iv.* Inkluzjoni ta' gruppi vulnerabbli: l-arrangamenti ta' prevenzjoni, preparatezza u rispons għandhom jintegraw b'mod aktar sistematiku l-ħtiġijiet speċifiċi ta' gruppi vulnerabbli u ta' persuni b'dizabbiltà;
- v.* Finanzjament: mekkaniżmi ta' finanzjament imsaħħa u aktar flessibbli jistgħu jgħinu biex ikun hemm rispons għal dizastri transsettorjali, fit-tul u transfruntiera.

3.2. INIZJATTIVI NAZZJONALI

Ir-rapportar mill-Istati Membri u mill-Istati Partecipanti¹² relatat mal-antiċipazzjoni juri evoluzzjoni kontinwata fil-metodoloġiji tal-valutazzjoni tar-riskju, u dan jindika l-progress f'diversi oqsma. Filwaqt li l-valutazzjonijiet tradizzjonali ta' riskju uniku jibqgħu l-aktar approċċ komuni, **qed tingħata dejjem aktar attenzjoni lill-approċċi li jkopru l-perikli kollha u lill-eżami tar-riskji li jakkumulaw u tal-effetti kaskata**, b'mod partikolari fir-rigward tal-infrastruttura kritika. L-attenzjoni għar-riskji emergenti qed tiżdied ukoll, b'aktar minn terz tal-pajjiżi issa qegħdin jużaw metodi ta' previzjoni u antiċipazzjoni fl-identifikazzjoni tar-riskji. Fost dawn, il-Belġju, l-Irlanda, u n-Netherlands integraw l-analizi tal-prospettivi¹³ fil-proċessi ta' valutazzjoni tar-riskju tagħhom.

L-għargħar, it-temp estrem, l-aċċidenti nukleari u radjoloġiċi, in-nixfa, u r-riskji relatati mas-saħħa (li joriġinaw mill-bnedmin jew mill-annimali) għandhom l-aktar riskji rrapportati ta' spiss. Madankollu, ix-xenarju ta' riskju li qed jevolvi wassal għall-**kunsiderazzjoni ta' theddid u xenarji ġodda, b'mod partikolari fil-qasam tas-sigurtà**. Hemm għarfien dejjem akbar dwar ir-riskji kkawżati mill-bniedem, inklużi l-inċidenti industrijali u nukleari, it-tfixkil fl-infrastruttura kritika, u l-attakki ċibernetiċi. Ir-riskji ambjentali u kimiċi raw zieda sinifikanti

¹¹ rescEU giet stabbilita bħala rizerva strateġika ta' kapaċitajiet u rizervi Ewropej għar-rispons għad-dizastri, ifffinanzjata bis-sħiħ mill-UE. Din tinkludi flotta ta' ajruplani u elikopters tat-tifi tan-nar, ajruplan ta' evakwazzjoni medika, u bosta ħażniet essenzjali.

¹² Il-pajjiżi li jippartecipaw fil-UCPM huma l-Albanija, il-Bożnija-Herzegovina, l-Iżlanda, il-Moldova, il-Montenegro, il-Maċedonja ta' Fuq, in-Norveġja, is-Serbja, it-Turkija u l-Ukrajna.

¹³ L-analizi tal-prospettivi hija metodu ta' previzjoni biex jiġu identifikati sistematikament is-sinjali bikrija ta' żviluppi potenzjalment importanti, ara wkoll <https://www.eea.europa.eu/en/analysis/publications/horizon-scanning-tips>.

fir-rapportar mill-2015, filwaqt li r-riskji tat-trasport esperjenzaw l-akbar zieda mill-2020 'l hawn.

Il-pajjiżi qed jivvalutaw dejjem aktar il-vulnerabbiltà taż-żoni, tas-setturi u tal-popolazzjonijiet, u qed jikkwantifikaw l-impatti umani, ekonomiċi u ambjentali tad-diżastri. Diversi pajjiżi integraw l-impatti tat-tibdil fil-klima fil-valutazzjonijiet tar-riskju tagħhom, filwaqt li qiesu wkoll l-implikazzjonijiet politiċi u soċjetali tat-tibdil fil-klima, bħall-migrazzjoni kkawżata mill-klima. Dan jirrifletti fehim dejjem akbar tar-rabtiet bejn il-ġestjoni tar-riskju ta' diżastri u l-adattament għat-tibdil fil-klima, bit-**tibdil fil-klima rikonoxxut bhala xprunatur ewlieni tar-riskju**.

Ir-rapporti nazzjonali jindikaw il-**progress fil-ġbir tad-data dwar it-telf minn diżastri**, bi Spanja, il-Portugall, u l-Ungerija jsemmu l-iżvilupp ta' bażi tad-data nazzjonali unika. Minkejja r-rikonoxximent mifruq tal-importanza tad-data dwar it-telf u l-ħsarat għall-analizi u l-ippjanar tar-riskju, għad hemm lakuni sinifikanti, bħan-nuqqas ta' sistema nazzjonali unifikata għall-konsolidazzjoni tad-data u l-ġbir tad-data b'kopertura limitata.

3.3 IT-TRIQ 'IL QUDDIEM

L-Istrateġija tal-UE għal Unjoni tal-Preparatezza twitti t-triq għal hidma futura, filwaqt li tenfasizza l-importanza tal-antiċipazzjoni u ta' approċċ li jkopri l-perikli kollha għall-preparatezza. Sabiex din il-viżjoni ssir realtà, huwa essenzjali li tiġi żviluppata l-kapaċità ta' previżjoni, valutazzjoni, u preparatezza għal firxa wiesgħa ta' xenarji ta' diżastri, b'enfasi fuq il-vulnerabbiltajiet trasversali, ir-riskji li jakkumulaw u l-effetti kaskata.

Fis-snin li ġejjin, l-investment kontinwat fix-xjenza, id-data ta' kwalità għolja, u l-kapaċitajiet analitiċi se jkun kruċjali biex jiġġenera l-għarfien u t-tagħrif meħtieġa biex jiġi infurmat it-teħid tad-deċiżjonijiet. L-iżvilupp ta' xenarji ta' diżastri għall-UE kollha kien pass sinifikanti 'l quddiem fl-ippjanar tal-preparatezza minhabba li jsarraf l-evidenza bbażata fuq ir-riskju f'suppożizzjonijiet għall-ippjanar miftiehma għall-UCPM. Il-valutazzjoni komprensiva tar-riskju tal-UE ppjanata għall-2026 se tkun għodda ewlenija għat-tishih tal-baži tal-evidenza għal prevenzjoni u preparatezza transsettorjali usa'. Din il-valutazzjoni għandha toffri appoġġ u evidenza addizzjonali biex tinforma l-isforzi nazzjonali tal-ġestjoni tar-riskju u tiggwida l-investment strateġiku fir-reżiljenza madwar l-UE, u tgħin biex jiġu indirizzati l-lakuni persistenti fid-data dwar ir-riskju ta' diżastri u t-telf minn diżastri li bħalissa jxekklu l-antiċipazzjoni kemm fil-livell nazzjonali kif ukoll f'dak tal-UE.

Fil-kuntest tar-riskji relatati mal-klima, antiċipazzjoni effettiva teħtieġ integrazzjoni aktar b'saħħitha bejn il-ġestjoni tar-riskju ta' diżastri u l-adattament għat-tibdil fil-klima. Il-Missjoni tal-UE ta' Adattament għat-Tibdil fil-Klima diġà qed tiġġenera għarfien u soluzzjonijiet biex tappoġġa dan l-isforz u se tkompli tiffaċilita l-kooperazzjoni bejn l-atturi tar-riskju tal-klima u tad-diżastri fil-livelli Ewropej, nazzjonali u reġjonali, u b'hekk tgħin biex tiġi allinjata l-preparatezza fuq perjodu ta' żmien qasir u medju mal-ippjanar ta' adattament fit-tul għal perikli relatati mal-klima.

It-tishih tal-kapaċitajiet antiċipatorji għandu jestendi wkoll lil hinn mill-UE, b'mod partikolari għall-pajjiżi fil-viċinat li ta' spiss ikunu fuq quddiem nett tar-riskji emergenti u jista' jkollhom rwol importanti fl-evitar ta' effetti konsegwenzjali negattivi. Peress li hafna minn dawn is-shab bħalissa ma għandhomx id-data dwar ir-riskju u l-kapaċitajiet istituzzjonali meħtieġa għal preparatezza antiċipatorja, l-indirizzar ta' dawn il-lakuni jsaħħaħ ukoll ir-reżiljenza tal-UE stess.

4. PREPARATEZZA TAL-POPOLAZZJONI

DRG 2 “Thejjija” - Biex jiżdiedu s-sensibilizzazzjoni dwar ir-riskji u l-preparatezza tal-popolazzjoni. Għan 2 jippromwovi l-aċċess pubbliku għal informazzjoni dwar ir-riskji, jinkoraġġixxi l-adozzjoni ta’ miżuri ta’ preparatezza, u jrawwem kultura ta’ prevenzjoni u parteċipazzjoni ċivika. L-għan jistabbilixxi mira ambizzjuża: sal-2030, 90 % tal-popolazzjoni tal-UE għandha tkun konxja mir-riskji ta’ diżastri fir-regjun tagħha¹⁴. Sal-2024, is-sensibilizzazzjoni kienet fil-livell ta’ 67 %, li jenfasizza li hemm opportunitajiet biex isir progress¹⁵.

Filwaqt li l-komunikazzjoni pubblika dwar ir-riskji u l-preparatezza hija r-responsabbiltà tal-awtoritajiet nazzjonali, il-UCPM jista’ jappoġġa l-isforzi nazzjonali permezz tal-iskambju tal-għarfien, il-bini tal-kapaċità, u l-assistenza finanzjarja għal inizzjattivi nazzjonali u transfruntiera.

4.1. INIZJATTIVI TAL-KUMMISSJONI

4.1.1. l-inizzjattiva ewlenija preparEU

Biex isir progress fid-DRG 2 “Thejjija”, il-Kummissjoni nediet l-**inizzjattiva ewlenija preparEU**. F’dan il-kuntest, l-immappjar tal-prattiki ta’ komunikazzjoni tar-riskju madwar l-UE, flimkien ma’ konsultazzjonijiet mal-Istati Membri u mal-Istati Parteċipanti, identifika htigijiet u oqsma komuni fejn l-azzjoni fil-livell tal-UE tista’ żżid il-valur (*ara l-Kaxxa 2*). Il-proċess żvela xenarju ta’ komunikazzjoni tar-riskju rikk iżda frammentat, b’diversi inizzjattivi siewja li huma mxerrda u diffiċli biex jiġu aċċessati għall-apprendiment bejn il-pari. B’reazzjoni għall-htigijiet identifikati, il-**Kummissjoni żviluppat pakkett ta’ bini tal-kapaċità** li jinkludi:

- repositoju ta’ Prattiki tajbin u materjali ta’ appoġġ fuq il-pjattaforma tan-Network tal-Unjoni ta’ Għarfien dwar il-Protezzjoni Ċivili¹⁶;
- taħriġ tal-UE għall-professjonisti tal-komunikazzjoni tar-riskju;
- komunità ta’ Prattika biex tlaqqa’ l-prattikanti u tiffaċilita l-apprendiment bejn il-pari.

Fil-2024, il-**Kummissjoni ppubblikat manwal ta’ Prattika tajba dwar is-sensibilizzazzjoni dwar ir-riskju ta’ nirien fis-selvaġġ**¹⁷, li jindirizza kwistjoni kritika minhabba li 96 % tan-nirien huma kkawżati minn azzjoni umana¹⁸. Il-manwal juri inizzjattivi madwar l-UE u lil hinn minnha, filwaqt li jenfasizza fatturi ewlenin li jikkontribwixxu għas-sensibilizzazzjoni, bħall-iżvilupp ta’ strateġiji ta’ komunikazzjoni mmirati, il-kollaborazzjoni bejn is-setturi u l-livelli ta’ governanza, l-involvement tal-partijiet ikkonċernati, it-tfassil ta’ messaġġi għal kuntesti lokali, l-iżgurar ta’ finanzjament sostnut, u l-konnessjoni tax-xjenza u l-prattika.

¹⁴ Ir-Rakkomandazzjoni tal-Kummissjoni dwar l-għanijiet tal-Unjoni marbuta mar-reziljenza għad-diżastri, <https://eur-lex.europa.eu/legal-content/MT/TXT/?uri=CELEX%3A32023H0215%2801%29&qid=1676531610023>.

¹⁵ Ir-Rapport Speċjali 541 tal-Ewrobarometru dwar il-Protezzjoni Ċivili tal-UE, Sejbiet Ewlenin, p. 7, <https://europa.eu/eurobarometer/surveys/detail/2977>.

¹⁶ <https://civil-protection-knowledge-network.europa.eu>

¹⁷ [Wildfire risk awareness good practice note.pdf](#)

¹⁸ <https://op.europa.eu/mt/publication-detail/-/publication/5aff469-a62c-11ef-85f0-01aa75ed71a1>

Il-fehim ta' kif in-nies jipperċepixxu r-riskji u jirrispondu għall-pariri dwar il-preparatezza huwa wkoll kruċjali għas-sensibilizzazzjoni. F'dan il-kuntest, iċ-Ċentru Kongunt tar-Riċerka tal-Kummissjoni qed iwettaq studji dwar l-imġiba biex jifhem kif l-individwi jinterpretaw u jirreagixxu għall-komunikazzjoni tar-riskju. L-għarfien minn din il-hidma jista' jgħin fit-titjib tat-tfassil ta' messagġi pubbliċi u approċċi, u jrawwem mhux biss sensibilizzazzjoni akbar, iżda wkoll l-implimentazzjoni ta' azzjonijiet ta' preparatezza.

Kaxxa 2: Il-proġett pilota *preparEU* - Jinghaqdu l-isforzi għall-preparatezza tal-popolazzjoni.

L-Istati Membri u l-Istati Partecipanti kellhom rwol importanti fit-tmexxija tal-inizjattiva ewlenija *preparEU*. L-awtoritajiet nazzjonali tal-protezzjoni ċivili mill-Iżvezja, min-Norveġja, minn Spanja u mill-Belġju esploraw kif dimensjoni Ewropea tista' tikkomplementa u tappoġġa l-attivitajiet nazzjonali ta' informazzjoni dwar ir-riskju. Fi proġett pilota ffinanzjat mill-UE, ġew identifikati l-oqsma ta' azzjoni li ġejjin biex jittejjbu s-sensibilizzazzjoni dwar ir-riskji u l-preparatezza fl-UE:

- i. *Il-punti bażiċi biex wieħed ikun ippreparat – linji gwida għall-preparatezza tal-unitajiet domestiċi li jindirizzaw il-ħtiġijiet ġenerali u universali;*
- ii. *Programm ta' apprendiment għall-iskejjel – l-integrazzjoni tal-preparatezza għad-diżastri fil-kurrikuli tal-iskejjel biex titrawwem kultura ta' preparatezza minn età bikrija;*
- iii. *Gruppi vulnerabbli – il-komunikazzjoni ma' u l-involviment ta' gruppi vulnerabbli (ukoll: linji gwida li jappoġġaw lill-professjonisti fit-twettiq ta' komunikazzjoni inklużiva dwar ir-riskju);*
- iv. *Jum/Jiem ta' preparEU – avveniment annwali propost madwar l-UE kollha mfassal biex iżid is-sensibilizzazzjoni pubblika dwar kif wieħed ikun ippreparat u r-reżiljenza għar-riskju;*
- v. *Ċentru tal-web għall-komunikazzjoni tar-riskju u l-preparatezza – repożitorju online propost għall-kondiviżjoni tal-informazzjoni u l-għodod relatati mal-komunikazzjoni dwar is-sensibilizzazzjoni tar-riskju lill-pubbliku madwar l-UE.*

Dawn ir-rakkomandazzjonijiet se jgħinu fit-tfassil tal-implimentazzjoni tal-azzjonijiet tal-Kummissjoni dwar l-inizjattiva ewlenija *preparEU* u l-preparatezza tal-popolazzjoni.

4.1.2. Ewrobarometru dwar is-sensibilizzazzjoni dwar ir-riskju u l-preparatezza tal-popolazzjoni

Sabiex jinkiseb fehim komprensiv tas-sensibilizzazzjoni dwar ir-riskju u l-preparatezza tal-pubbliku madwar l-UE, il-Kummissjoni wettqet l-**ewwel stħarriġ tal-Ewrobarometru li qatt sar** dwar dan is-sugġett, li ġie ppubblikat f'Settembru 2024¹⁹. L-istħarriġ esplora diversi aspetti tas-sensibilizzazzjoni dwar ir-riskju u l-preparatezza, inklużi r-riskji perċepiti, is-sorsi ta' informazzjoni, u r-rieda li l-pubbliku jipparteċipa f'attivitajiet ta' preparatezza.

Is-sejbiet ewlenin mill-istħarriġ juru li **hafna Ewropej ma għandhomx sensibilizzazzjoni u ma humiex ippreparati għad-diżastri**. Madwar nofs ir-rispondenti ma jhossuhomx ippreparati tajjeb għar-riskji lokali u madwar żewġ terzi tar-rispondenti jhossu li jeħtieġu aktar informazzjoni biex ikunu jistgħu jippreparaw għal diżastri jew emergenzi. Il-livelli ta' tnejn huma limitati, b'madwar nofs ir-rispondenti jhossuhom li ma humiex ippreparati għad-diżastri, u dan ivarja b'mod sinifikanti skont fatturi bħall-pajjiż, l-introjtu, l-edukazzjoni, u l-ambjent urban-rurali.

¹⁹ <https://europa.eu/eurobarometer/surveys/detail/3228>

L-istharrig jenfasizza oqsma ghat-titjib, inkluż l-involvement baxx tal-komunità u r-reziljenza limitata ghat-tfixkil tas-servizzi kritiċi. Madankollu, jiżvela wkoll fiduċja qawwiya fis-servizzi ta' emerġenza u xewqa għal informazzjoni dwar il-preparatezza għad-diżastri, u jippreżenta opportunità biex wiehed jibni fuq dawn il-punti b'saħħithom u jtejjeb is-sensibilizzazzjoni dwar ir-riskju u l-preparatezza generali.

4.2. INIZJATTIVI NAZZJONALI

Id-data mill-Istati Membri u mill-Istati Parteċipanti tenfasizza l-importanza tal-komunikazzjoni lill-pubbliku dwar ir-riskji u l-preparatezza, bil-pajjiżi jagħmlu progress f'firxa wiesgħa ta' attivitajiet.

Aktar pajjiżi issa qed jagħmlu l-informazzjoni dwar ir-riskju aċċessibbli għall-pubbliku, bi 23 pajjiż jippubblikaw ir-riżultati tal-valutazzjonijiet tar-riskju tagħhom fuq siti web uffiċjali u jużaw dawn is-sejbiet biex jappoġġaw l-isforzi ta' preparatezza. Pereżempju, il-Finlandja u l-Montenegro jużaw ir-riżultati pubbliċi tal-valutazzjonijiet tar-riskju biex jinformatu l-eżerċizzji ta' taħriġ u preparatezza. Id-Danimarka u l-Irlanda jwettqu stharrig dwar il-perċezzjoni taċ-ċittadini dwar ir-riskji u l-preparatezza.

L-Istati Membri u l-Istati Parteċipanti implimentaw approċċi ġodda għall-komunikazzjoni tar-riskju u s-sensibilizzazzjoni, bħal-logħob didattiku u l-organizzazzjoni ta' jum jew ġimgħa nazzjonali tal-protezzjoni ċivili. Filwaqt li s-siti web u l-internet jibqgħu l-mezzi ta' komunikazzjoni l-aktar irrapportati, il-kampanji ta' sensibilizzazzjoni dwar ir-riskju u l-użu ta' materjali stampati rduppjaw meta mqabbla mal-2020. Il-pajjiżi Nordiċi nedew inizjattivi ta' sensibilizzazzjoni pubblika bħal kampanji dwar il-preparatezza fid-dar, riżorsi edukattivi, u fuljetti informattivi biex jagħtu spinta lill-preparatezza tas-soċjetà għall-emerġenzi u l-kunflitti potenzjali.

L-attivitajiet nazzjonali ta' sensibilizzazzjoni u ta' komunikazzjoni dwar ir-riskju huma mmirati lejn gruppi speċifiċi, inklużi l-popolazzjonijiet vulnerabbli, ir-residenti staġunali, u l-anzjani. L-istudenti u ż-żgħażaġħ spiss ikunu l-mira primarja ta' dawn l-inizjattivi. Pereżempju, iċ-Ċekja għandha programm komprensiv tal-iskejjel li jgħalliem lill-istudenti kif iċ-ċemplu lin-numri ta' emerġenza, kif iġibu ruħhom f'sitwazzjonijiet perikolużi, u biex jifhmu s-sinjali tal-protezzjoni u tas-sireni. L-attivitajiet għall-promozzjoni ta' mgħiba sikura fil-ħajja ta' kuljum u f'emerġenzi huma organizzati wkoll għal ċittadini anzjani u għal persuni b'diżabilità, bħall-Olimpjadi tas-Sikurezza għat-Tfal u għall-Anzjani tal-Awstrija.

4.3. It-Triq 'il Quddiem

Minkejja l-progress li sar, għad hemm lakuni sinifikanti fis-sensibilizzazzjoni dwar ir-riskju u fil-preparatezza tal-pubbliku, li jenfasizzaw il-ħtieġa għal strateġiji ta' komunikazzjoni aktar effettivi u inklużivi. Wisq ċittadini jhossuhom li ma humiex infurmati biżżejjed jew li ma humiex ippreparati biżżejjed għad-diżastri, kif indikat mis-sejbiet tal-Ewrobarometru, filwaqt li l-awtoritajiet nazzjonali jiffaċċjaw sfidi fil-kejl tal-impatt tal-inizjattivi ta' komunikazzjoni u biex isarrfu l-informazzjoni f'bidla fl-imġiba. L-evidenza tindika wkoll il-ħtieġa għal inklużjoni akbar tal-gruppi vulnerabbli (bħal studenti, tfal tal-iskola u żgħażaġħ, persuni b'diżabilità, anzjani u immigranti) fl-isforzi ta' komunikazzjoni u preparatezza.

Sabiex jiġu indirizzati dawn il-lakuni, huwa meħtieġ approċċ aktar proattiv, inklużiv u parteċipattiv, investiment fl-edukazzjoni, l-involvement tal-komunitajiet u taċ-ċittadini, il-bini

tal-fiduċja, u l-promozzjoni ta' preparatezza interġenerazzjonali u ċċentrata fuq ir-reziljenza. L-Istrateġija tal-UE għal Unjoni tal-Preparatezza se tappoġġa din il-bidla permezz tal-approċċ tagħha min-naħa tas-soċjetà kollha, bl-għan li trawwem kultura ta' preparatezza u reziljenza madwar l-UE. Is-sinergiji mal-Istrateġija ta' Sigurtà Interna ProtectEU se jgħinu biex tissaħħaħ il-komunikazzjoni dwar riskji u theddid diversi, filwaqt li jappoġġaw il-messaġġi pubbliċi koerenti u jrawmu preparatezza aktar versatili għall-popolazzjoni madwar l-UE.

L-inizjattiva preparEU se jkollha rwol ewlieni biex tmexxi 'l quddiem il-vizjoni tal-Istrateġija tal-UE għal Unjoni tal-Preparatezza, inkluż permezz ta' azzjonijiet biex tippromwovi minimu ta' awtosuffiċjenza tal-popolazzjoni għal 72 siegħa f'emergenzi u krizijiet. Biex tappoġġa lill-awtoritajiet nazzjonali dwar il-komunikazzjoni tar-riskju, l-UE se tiżviluppa linji gwida, se tnedi taħriġ pilota lejn tmiem l-2025, u se torganizza Jum tal-UE għall-Preparatezza kull sena. Azzjonijiet ulterjuri se jinkludu l-promozzjoni tal-preparatezza permezz ta' programmi edukattivi u taż-żgħażaġħ u l-ġenerazzjoni ta' riċerka ġdida biex jiġu infurmati l-politika u l-prattika.

Jista' jkun hemm ukoll il-htieġa li ċ-ċittadini jithejjew aħjar biex jipprovdu appoġġ bażiku għas-saħħa f'sitwazzjonijiet ta' krizi, inklużi xenarji ta' gwerra, permezz ta' inizjattivi bħal kits ta' taħriġ għall-ewwel għajnuna jew l-istabbiliment ta' riżerva għas-saħħa taċ-ċittadini.

It-tiżiħ tal-preparatezza tal-popolazzjonijiet fil-viċinat l-aktar qrib tal-UE, b'mod partikolari l-Mediterran, se jkun importanti wkoll għall-preparatezza tal-UE stess, peress li reziljenza insuffiċjenti barra mill-Unjoni tista' twassal għal pressjonijiet akbar ta' spostament u għal effetti konsegwenzjali oħra li jaffettwaw direttament lill-Unjoni.

5. TWISSIJA BIKRIJA

DRG 3 “Twissija” – Biex tissaħħaħ it-twissija bikrija. Filwaqt li bnew fuq l-Għan 3, kemm il-Kummissjoni kif ukoll l-Istati Membri għamlu sforzi addizzjonali fil-kompetenzi rispettivi tagħhom biex itejbu l-kapaċitajiet ta' tbassir, ta' detezzjoni u ta' twissija tal-pubbliku – element essenzjali tal-ġestjoni antiċipatorja tar-riskji.

Rikonoxxuti b'mod mifrux bhala għodda mill-aktar effettiva biex jiġu salvati l-hajjiet u biex jitnaqqas it-telf relatat mad-diżastri²⁰, is-sistemi ta' twissija bikrija (EWS, early warning systems) huma ċentrali kemm għall-isforzi ta' preparatezza nazzjonali kif ukoll għal dawk internazzjonali. B'mod partikolari, in-Nazzjonijiet Uniti qiegħda tippromwovi azzjoni favur EWS inklużivi u ta' perikli multipli permezz tal-inizjattiva ewlenija tagħha *Twissijiet Bikrija għal Kulhadd*²¹.

Fl-UE, ir-responsabbiltà għat-twissija bikrija u għat-twissijiet pubbliċi hija primarjament tal-awtoritajiet nazzjonali. Il-UCPM **jaqdi rwol komplementari** billi jiżviluppa għodod tranżnazzjonali, isaħħaħ il-kapaċitajiet ta' għarfien tas-sitwazzjoni tal-ERCC, u jipprovdi assistenza teknika u finanzjarja għall-kapaċitajiet nazzjonali ta' twissija bikrija.

5.1. INIZJATTIVI TAL-KUMMISSJONI

²⁰ Pereżempju: <https://wmo.int/topics/early-warning-system/>; <https://www.undrr.org/implementing-sendai-framework/sendai-framework-action/early-warnings-for-all>.

²¹ <https://www.un.org/en/climatechange/early-warnings-for-all>

Il-Kummissjoni żviluppat **firxa wiesgħa ta' sistemi ta' twissija bikrija u ta' informazzjoni** (ara l-Kaxxa 3) li jistgħu jintużaw ukoll mill-awtoritajiet pubbliċi tal-Istati Membri biex jikkomplementaw l-ghodod nazzjonali tagħhom. Fost dawn, l-inizjattivi deskritti hawn taħt jikkontribwixxu b'mod sinifikanti biex jappoġġaw il-protezzjoni ċivili u l-ġestjoni tar-riskju ta' diżastri.

Kaxxa 3: Sistemi ta' Twissija Bikrija u ta' Informazzjoni

- i.* **Katalogu ta' 27 sistema fil-livell tal-UE li jkopru diversi tipi ta' perikli aċċessibbli** għall-awtoritajiet nazzjonali tal-protezzjoni ċivili, li jappoġġaw il-monitoraġġ tar-riskju u t-teħid ta' deċiżjonijiet;
- ii.* **Is-Sistema tas-Sitwazzjoni Globali (GSS, Global Situation System)**, pjattaforma unika li tgħaqqad id-data minn diversi sistemi ta' twissija bikrija u ta' informazzjoni fil-livell tal-UE, issaħħaħ il-kapaċità tal-ERCC li jintraċċa t-theddid li qed jevolvi u li tanticipa l-impatti kritiċi potenzjali. Il-pjattaforma hija **disponibbli wkoll għall-awtoritajiet nazzjonali tal-protezzjoni ċivili**;
- iii.* **Is-Servizz ta' Ġestjoni ta' Emergenzi ta' Copernicus (CEMS, Copernicus Emergency Management Service)**, li jipprovdi servizzi ta' twissija bikrija dwar l-ghargħar, in-nirien fis-selvaġġ, u n-nixfiet, johloq mapep li jappoġġaw l-interventi ta' rispons, ta' rkupru, u preventivi, u li jiġġenera data dwar l-esponiment biex jgħin fl-identifikazzjoni ta' zoni u assi f'riskju;
- iv.* **Is-Shubija Xjentifika Ewropea dwar il-Perikli Naturali (ENHSP, European Natural Hazard Scientific Partnership)**, kollaborazzjoni xjentifika li tipprovdi lill-ERCC b'monitoraġġ espert f'hin reali dwar il-kundizzjonijiet tan-nirien fis-selvaġġ madwar l-Ewropa matul l-istaġun tan-nirien fis-selvaġġ. Biex jaqsam dan il-benefiċċju mal-Istati Membri u mal-Istati Parteċipanti, l-ERCC nieda programm li jippermetti lill-awtoritajiet nazzjonali jitolbu valutazzjonijiet bikrija mill-ENHSP, u mis-Shubija Xjentifika Ewropea dwar il-Perikli Antropoġeniċi (EAPHP, European Anthropogenic Hazard Scientific Partnership) fir-rigward tal-perikli radjoloġiċi u nukleari, għal emergenzi imminenti.

Il-Kummissjoni qed taħdem fuq inizjattivi godda, inkluż l-iżvilupp ta' għodda mibnija fuq l-IA taħt l-Inizjattiva dwar l-IA għall-Ġid Pubbliku. Integrata fis-Sistema Globali ta' Informazzjoni dwar in-Nirien fis-Selvaġġ, l-għodda se tibbaża fuq l-algoritmi tal-IA biex jiġu mmudellati l-previżjonijiet tal-periklu min-nirien, jiġu identifikati l-avvenimenti tan-nirien, u tiġi mbassra l-imġiba tan-nirien.

Avvanz kbir ieħor li ġej huwa **s-Servizz ta' Twissija ta' Emergenzi bis-Satellita ta' Galileo**, li se jipprovdi kanal ta' twissija bbażat fuq is-satellita biex jilhaq lin-nies f'żoni remoti jew inqas konnessi, anke meta n-networks terrestri ma jkunux disponibbli. Dan is-saff miżjud ta' ridondanza se jsaħħaħ ir-reżiljenza tas-sistemi ta' twissija pubblika, filwaqt li juri l-valur miżjud tal-Programm Spazjali tal-UE fl-appoġġ tal-protezzjoni ċivili u fil-ġestjoni tar-riskju ta' diżastri. Bl-ittejtjar pilota li għaddej f'diversi Stati Membri, is-servizz huwa mistenni li jkun operazzjonali sal-bidu tal-2026.

Il-UCPM qed **jappoġġa wkoll inizjattivi nazzjonali u internazzjonali dwar it-twissija bikrija**, bħall-inizjattiva CoastWAVE²² tal-Kummissjoni Oċeanografika Intergovernattiva tal-UNESCO, li għandha l-għan li thejji lill-komunitajiet kostali fir-reġjuni tal-Grigal tal-Atlantiku u tal-Mediterran għat-tsunamis u perikli kostali oħra. Abbażi ta' kollaborazzjoni mill-qrib bejn

²² <https://tsunami.ioc.unesco.org/en/articles/coastwave>

L-awtoritajiet nazzjonali u lokali ta' emerġenza, ix-xjenzati u l-komunitajiet kostali, l-inizjattiva diġà appoġġat lill-komunitajiet f' Ċipru, fil-Greċja, fi Spanja, fit-Turkija, fl-Eġittu u fil-Marokk.

L-UE għamlet progress sinifikanti fit-**twissija pubblika** permezz tal-Artikolu 110 tal-Kodiċi Ewropew għall-Komunikazzjonijiet Elettronici (id-Direttiva (UE) 2018/1972), li jirrikjedi lill-Istati Membri jippermettu li t-twissijiet jintbagħtu direttament lill-mowbajls tal-individwi f' sitwazzjonijiet ta' emerġenza. Il-biċċa l-kbira tal-pajjiżi diġà implimentaw dan, b'xi wħud għadhom qed jiffinalizzaw il-proċess.

5.2. INIZJATTIVI NAZZJONALI

Id-data mill-Istati Membri u mill-Istati Parteciġanti tindika użu aktar mifruż tal-EWS. Madankollu, l-informazzjoni disponibbli dwar il-metodoloġiji u l-infrastruttura għall-monitoraġġ, l-identifikazzjoni u l-kapaċitajiet ta' tbażir tal-perikli tibqa' limitata.

Meta mqabbel mal-2020, **għadd akbar ta' pajjiżi jirrapportaw li għandhom fis-seħh EWS għall-identifikazzjoni bikrija tal-perikli għar-riskji ewlenin kollha**, bir-riskji tat-temp estrem, nukleari u radjoloġiċi, u l-għarġar ikunu l-aktar irrapportati. Il-pajjiżi rrapportaw ukoll dwar l-EWS għal riskji bħat-tniġġis u l-migrazzjoni tal-massa, li ma kinux irrapportati qabel, u dan jindika espansjoni gradwali fil-kopertura tal-EWS.

Il-konnessjonijiet bejn l-EWS fil-livelli Ewropej u globali qed isiru wkoll aktar stabbiliti, b'għadd oġħla ta' pajjiżi milli fl-2020 li jindikaw li s-sistema nazzjonali tagħhom hija konnessa mal-EWS fil-livell Ewropew jew globali. Madankollu, inqas minn 10 pajjiżi biss isemmu l-arranġamenti ta' kooperazzjoni transfruntiera dwar l-EWS, u dan jissuġġerixxi li hemm opportunitajiet għal titjib. Xi pajjiżi jindikaw li jużaw l-appoġġ tad-donaturi biex jespandu s-sistemi ta' twissija pubblika tagħhom, u b'hekk isaħħu l-kapaċitajiet ta' twissija pubblika.

5.3. It-Triq 'il Quddiem

Filwaqt li t-teknoloġija u l-għarfien dwar ir-riskji jipprovdu l-pedament, it-twissija bikrija effettiva tibbaża ha'fna fuq fatturi organizzazzjonali u umani. Se jkunu meħtieġa sforzi kontinwati biex jiġi żgurati li s-sinjali ta' twissija bikrija jiġu segwiti minn twissijiet f' waqthom u inkluzivi għall-popolazzjoni, pjanijiet ta' kontinġenza, u risponsi individwali infurmati. Fil-livell tal-UE, u kif deskritt fl-Istrateġija tal-UE għal Unjoni tal-Preparatezza, il-prijoritajiet jinkludu t-tisħiħ ulterjuri tas-CEMS, il-promozzjoni tal-użu u l-integrazzjoni tagħha fis-sistemi nazzjonali, u t-tmexxija 'l quddiem ta' soluzzjonijiet interoperabbli u ta' perikli multipli.

L-ERCC se jkompli jizviluppa u jirfina l-kapaċitajiet tiegħu ta' għarfien tas-sitwazzjoni. Filwaqt li l-pjattaforma GSS il-ġdida tirrappreżenta pass kbir 'il quddiem, hemm lok għal titjib ulterjuri billi jiġi inkorporat il-monitoraġġ settorjali biex jipprovdi għarfien kwazi f'hin reali dwar it-tfixkil tas-servizzi kritiċi, bħall-enerġija, it-trasport, jew il-kura tas-saħħa, biex jiġi appoġġat għarfien tas-sitwazzjoni aktar komprensiv u antiċipatorju²³.

Peress li t-twissija bikrija effettiva tiddependi wkoll fuq fatturi organizzazzjonali u umani b'saħħithom, is-sensibilizzazzjoni u l-preparatezza tal-popolazzjoni se jkunu essenzjali biex it-twissijiet bikrija jinbidlu f'azzjoni li ssalva l-ħajjiet. It-tnedija tas-Servizz ta' Twissija ta'

²³ COM(2025) 286, <https://eur-lex.europa.eu/legal-content/MT/TXT/?uri=celex:52025DC0286>

Emergenzi bis-Satellita ta' Galileo fl-2026 hija mistennija li ttejjeb b'mod sinifikanti l-kapaċitajiet ta' twissija pubblika, filwaqt li tespandi l-firxa u r-ridondanza tas-sistema.

Sabiex tiġi żgurata l-effettività tal-EWS, se jkunu meħtieġa sforzi kontinwati biex jissahhu l-proċessi sottostanti, tiġi promossa l-inklużività, jitmexxew 'il quddiem approċċi ta' perikli multipli, u tissahha l-integrazzjoni transfruntiera tal-EWS. L-Istrateġija tal-UE għal Unjoni tal-Preparatezza se tiggwida dawn l-isforzi, filwaqt li tipprijoritizza l-iżvilupp u l-użu ta' għodod fil-livell tal-UE u tespandi l-kapaċitajiet ta' monitoraġġ transsettorjali tal-ERCC biex tappoġġa għarfien tas-sitwazzjoni aktar komprensiv.

Dan l-għarfien, flimkien mas-sistemi u l-kapaċitajiet meħtieġa, jista' jiġi kondiviż ukoll mal-awtoritajiet fil-viċinat l-aktar qrib tal-UE biex mhux biss jibnu l-kapaċitajiet tagħhom iżda wkoll sinerġiji u interoperabbiltà.

6. REŻILJENZA TAL-PROTEZZJONI ĊIVILI

Id-DRG 4 “Rispons” jiffoka fuq it-tishih tal-kapaċità ta' rispons tal-UCPM. Sabiex jibqa' pass 'il quddiem fid-dawl tal-kumplessità dejjem tikber tax-xenarju tar-riskju u l-preparatezza minn qabel, il-UCPM qed jiffoka fuq l-iżvilupp ta' **kapaċitajiet ta' rispons għal emergenza**, bħal tagħmir u timijiet speċjalizzati, u kapaċitajiet relatati. Dawn l-isforzi huma riflessi fir-Rapport ta' Progress dwar il-Kapaċità adottat reċentement mill-Kummissjoni u fid-Dokument ta' Hidma tal-Persunal korrispondenti²⁴.

Id-DRG 5 “Sigurtà” għandu l-għan li jtejjeb ir-reżiljenza tal-protezzjoni ċivili, li jallinja mal-oqfsa tal-UE u tan-NATO għall-bini tar-reżiljenza f'funzjonijiet tas-soċjetà vitali, bħad-Direttiva tal-UE dwar ir-reżiljenza tal-entitajiet kritiċi (UE 2022/2557)²⁵ u r-rekwiziti ta' referenza tar-reżiljenza tan-NATO. Huwa jippromwovi t-titjib tal-kontinwità tan-negozju, it-titjib tal-koordinazzjoni transsettorjali u transfruntiera, il-komunikazzjoni tar-riskju u l-ġestjoni tal-informazzjoni, u s-shubijiet mas-settur privat, mas-soċjetà ċivili u mal-organizzazzjonijiet voluntiera. Jippromwovi wkoll l-evalwazzjoni u l-apprendiment ta' wara diżastru biex jittejjbu l-preparatezza, ir-rispons u l-prevenzjoni.

6.1. INIZJATTIVI TAL-KUMMISSJONI

6.1.1. Inizjattiva ewlenija dwar it-tweġġ ta' testijiet tal-istress ta' ċentri ta' operazzjonijiet ta' emergenza

Biex ittejjeb il-kontinwità tan-negozju tal-operazzjonijiet ta' emergenza fil-UCPM, il-Kummissjoni nediet inizjattiva ewlenija b'żewġ komponenti ewlenin: (i) l-ittestjar tal-istress tal-kontinwità tan-negozju tal-ERCC u (ii) l-appoġġ tal-punti ta' kuntatt nazzjonali fit-testijiet tagħhom stess permezz ta' metodoloġija volontarja u skambju ta' esperjenzi. L-eżerċizzju jivvaluta elementi kritiċi tal-kontinwità tan-negozju, bħall-identifikazzjoni ta' funzjonijiet, faċilitajiet u tagħmir essenzjali, riżorsi umani u koordinazzjoni, flussi ta' hidma ta' komunikazzjoni, u t-tweġġ ta' provi u eżerċizzji.

²⁴ SWD/2025/146 final (paġni 23–44), <https://eur-lex.europa.eu/legal-content/MT/TXT/?uri=CELEX%3A52025SC0146>

²⁵ <https://eur-lex.europa.eu/eli/dir/2022/2557/oj/mlt>

Sa issa, **10 pajjiżi u l-ERCC wettqu testijiet tal-istress**, u kkondividew l-approċċi u t-tagħlimiet meħuda tagħhom. L-inizjattiva għenet biex titqajjem kuxjenza dwar il-kontinwità tan-negozju u biex jiġu identifikati oqsma għal titjib. Komplet fl-2025 b'workshops għall-kondiviżjoni tal-esperjenzi mill-eżerċizzji nazzjonali u l-iżvilupp ta' linji gwida mhux vinkolanti dwar il-kontinwità tan-negozju fi hdan il-UCPM. Sabiex jiġu żgurati skambji kontinwi dwar il-kontinwità operazzjonali 24/7 f'avvenimenti ta' tfixkil, il-Kummissjoni se tistabbilixxi grupp ta' esperti dedikat. It-tagħlimiet meħuda minn din l-inizjattiva jistgħu jinfurmaw il-ħidma dwar l-iżgurar tal-kontinwità tal-funzjonijiet vitali tas-soċjetà skont l-Istrateġija tal-UE għal Unjoni tal-Preparatezza.

6.1.2. L-ittestjar tal-preparatezza u l-koordinazzjoni fi krizijiet kumplessi

Fl-2024, l-ERCC mexxa l-eżerċizzju fuq skala kbira **“Integrated Resolve tal-UE tal-2024 – Eżerċizzju Parallel u Kkordinat (EU IR24 – PACE)”** biex jittestja l-preparatezza fil-livell tal-UE għal krizijiet kumplessi u ibridi. L-eżerċizzju ttestja l-funzjonijiet tal-UCPM u tal-ERCC, u evalwa l-prestazzjoni tagħhom fi krizi kumplessa li teħtieġ koordinazzjoni transsettorjali, transfruntiera, u ċivili-militari. Involva lil aktar minn 900 parteċipant fost dawk li ppjanawh u udjenza tat-taħriġ mis-servizzi tal-Kummissjoni, is-Servizz Ewropew għall-Azzjoni Esterna, l-aġenziji tal-UE, il-Kunsill, minn 24 Stat Membru, min-Norveġja, mill-Istati Uniti u min-NATO.

Fl-istess sena, il-UCPM wieġeb għal talba kongunta mill-Estonja, mil-Latvja u mil-Litwanja biex jivvaluta l-preparatezza tagħhom għal **evakwazzjonijiet tal-massa u r-rispons għalihom**. Tim ta' 20 espart mill-Istati Membri vvaluta l-proċeduri nazzjonali ta' evakwazzjoni tal-massa, il-kooperazzjoni reġjonali, il-preparatezza tal-pubbliku, u r-rwol tal-UCPM f'tali xenarji, billi pprova rakkomandazzjonijiet dwar oqsma bħall-ippjanar, il-kenn ta' emerġenza, l-evakwazzjoni medika u l-istrateġiji ta' mitigazzjoni ta' riskji kimiċi, bijoloġiċi, radjoloġiċi u nukleari (CBRN, chemical, biological, radiological and nuclear). Huma u jwettqu din il-ħidma, l-esperti interaġixxew ma' rappreżentanti tal-istituzzjonijiet tal-istat u municipali kif ukoll ma' organizzazzjonijiet nongovernattivi.

6.1.3. Tagħlimiet mill-attivitajiet tal-UCPM għall-prevenzjoni, il-preparatezza u r-rispons

Il-Programm tat-Tagħlimiet Mehuda (LLP, Lessons Learned Programme) stabbilit tal-UCPM jippermetti lill-Istati Membri u lill-Istati Parteċipanti jirriflettu dwar l-esperjenzi relatati mal-attivitajiet tal-UCPM, filwaqt li jidentifikaw oqsma għat-titjib fir-rispons, il-preparatezza u l-prevenzjoni. Minbarra l-laqgħat ġenerali tal-LLP, laqgħat iddedikati jiffokaw fuq suġġetti speċifiċi, bħan-nirien fis-selvaġġ, l-ghargħar, ir-rispons għal terremoti kbar, jew l-evakwazzjonijiet konsulari, li jkopru l-attivitajiet ta' prevenzjoni, preparatezza u rispons. Dawn il-laqgħat wasslu għal miżuri bħall-pożizzjonament minn qabel tal-haddiema tat-tifi tan-nar u t-tishiħ tal-prontezza tal-Ewropa li tiġġieled kontra n-nirien fis-selvaġġ, inkluż permezz ta' żieda fil-kapaċitajiet tat-tifi tan-nirien forestali mill-ajru tar-rescEU.

Fejn l-Istati Membri u l-Istati Parteċipanti ripetutament attivaw il-UCPM għall-istess tip ta' diżastri, il-Kummissjoni wettqet analizijiet bir-reqqa taċ-ċirkostanzi u l-azzjonijiet biex **ittejjeb il-prevenzjoni u l-preparatezza, skont l-Artikolu 6(4) tad-Deciżjoni dwar il-UCPM**. Il-Kummissjoni tinteraġixxi b'mod attiv mal-awtoritajiet nazzjonali fi djalogi biex issaħħaħ il-miżuri ta' prevenzjoni u preparatezza, filwaqt li toffri appoġġ mill-UE għal dan il-proċess.

6.2. INIZJATTIVI NAZZJONALI

L-awtoritajiet tal-protezzjoni ċivili involvew ruħhom f'kooperazzjoni transsettorjali usa', xejra aċċellerata mill-pandemija tal-COVID-19. Hafna pajjiżi jirrapportaw li għandhom strutturi permanenti biex jikkoordinaw l-isforzi fost setturi, livelli amministrattivi, u partijiet ikkonċernati differenti. Il-valutazzjonijiet tar-riskju nazzjonali, pereżempju, ilhom ibbażati fuq approċċi transsettorjali u li jinvolvu bosta partijiet ikkonċernati. Madankollu, **ir-rapporti nazzjonali u r-rieżamijiet bejn il-pari jkomplu jenfasizzaw il-htieġa għal aktar titjib fl-approċċi integrati għall-ippjanar u l-implimentazzjoni**. Filwaqt li hafna pajjiżi jikkonsultaw mas-settur privat, speċjalment l-operaturi kritiċi tal-infrastruttura, dawn l-iskambji spiss ikunu ta' natura *ad hoc*.

Fir-rigward tal-kooperazzjoni transfruntiera, l-Istati Membri u l-Istati Parteċipanti jirrapportaw **varjetà ta' ftehimiet ta' kooperazzjoni bilaterali u multilaterali ma' pajjiżi fil-viċinat, kif ukoll organizzazzjonijiet reġjonali u internazzjonali**. Eżempji notevoli ta' Prattiki tajbin jinkludu r-reġjuni Nordiċi, tal-Benelux u tal-Baħar Baltiku, fejn l-istrutturi ta' kooperazzjoni stabbiliti jiffaċilitaw il-koordinazzjoni tal-kriżijiet, l-iskambju ta' informazzjoni dwar ir-riskju, l-assistenza reċiproka u l-eżerċizzji kongunti.

Filwaqt li r-reżiljenza tal-protezzjoni ċivili tibbaża fuq **finanzjament adegwat u flessibbli** li jippermetti rispons rapidu f'każ ta' emerġenza u investiment sostnut, l-informazzjoni nazzjonali dwar is-sorsi ta' finanzjament u l-allokazzjoni hija nieqsa. Filwaqt li l-biċċa l-kbira tal-Istati Membri u l-Istati Parteċipanti jirrapportaw li għandhom arrangamenti għal allokazzjoni flessibbli ta' fondi f'każ ta' htieġa urġenti, ftit pajjiżi biss joperaw **fondi ddedikati ta' riżerva għal diżastri**, li — għall-kuntrarju tar-riżervi ta' kontingenza ġenerali — huma speċifikament allokati għar-rispons għad-diżastri, u joffru prevedibbiltà akbar u aċċess aktar malajr għall-finanzjament.

Il-pajjiżi jirrapportaw dwar varjetà ta' strumenti finanzjarji u sorsi ta' finanzjament disponibbli għall-finanzjament ta' investimenti tal-protezzjoni ċivili, l-aktar minn sorsi pubbliċi. Ftit li xejn pajjiżi jipprovdu informazzjoni dwar il-prijoritajiet ta' investiment u l-allokazzjoni ta' fondi għal attivitajiet ta' prevenzjoni u preparatezza. Il-**finanzjament tal-UE** għandu rwol komplementari fl-indirizzar tad-diskrepanzi fl-investiment u fl-appoġġ tal-isforzi nazzjonali biex jissahħu s-sistemi tal-protezzjoni ċivili. Madankollu, l-awtoritajiet tal-protezzjoni ċivili għadhom jesperjenzaw diffikultajiet fl-aċċess għal dawn ir-riżorsi minhabba restrizzjonijiet fil-kapaċità amministrattiva u familjarità limitata mar-regoli dwar il-finanzjament.

6.3. It-Triq 'il Quddiem

L-ittejtjar tal-istress tal-kontinwità tan-negozju taċ-ċentri ta' operazzjonijiet ta' emerġenza kien promettenti, u eżerċizzji simili għandhom jiġu estiżi biex jiġu identifikati oqsma għat-titjib u jiġi ffaċilitat l-apprendiment reċiproku. L-investiment fir-reżiljenza tal-assi fiżiċi u tal-proċessi operazzjonali se jkun kruċjali wkoll biex tiġi żgurata l-kontinwità tas-servizzi tal-protezzjoni ċivili.

Ir-reżiljenza finanzjarja hija essenzjali wkoll, u finanzjament adegwat, flessibbli u sostnut fil-livelli kollha se jkun meħtieġ biex jiġu appoġġati t-tnejjija u l-operazzjonijiet effettivi. Sar progress fil-bini tar-reżiljenza permezz ta' sħubijiet transfruntiera u transsettorjali, iżda hemm bżonn ta' aktar hidma biex jingħelbu l-ostakli legali u amministrattivi għal azzjoni kongunta

tal-protezzjoni ċivili. Ghodod bhall-BridgforEU²⁶ jistgħu jgħinu biex tiġi ffaċilitata l-kooperazzjoni, u l-oqfsa strateġiċi għall-ġestjoni tar-riskju ta' diżastri jistgħu jippermettu approċċi aktar koordinati u sħaħ tal-gvern.

L-Istrateġija tal-UE għal Unjoni tal-Preparatezza se jkollha rwol ewlieni fil-gwida ta' azzjoni dwar ir-reżiljenza fis-sistema kollha fl-oqfsa ta' politika rilevanti taħt approċċ ta' gvern sħiħ, inkluż l-iżvilupp ta' kriterji minimi ta' thejjiġa għal servizzi essenzjali. Id-diffikultajiet fl-aċċess għal sorsi ta' finanzjament minn oqfsa ta' politika oħrajn se jkollhom jiġu indirizzati b'mod aktar sistematiku permezz ta' tishih tal-kapaċità u skambju tal-aħjar prattiki mtejba fost is-servizzi u l-pajjiżi bil-hsieb ta' approċċi aktar integrat għat-tishih tar-reżiljenza u t-thejjiġa għad-diżastri u għall-kriżijiet.

Il-UCPM ħadet passi biex tindirizza dawn l-ostakli permezz ta' sensibilizzazzjoni, assistenza għall-iżvilupp tal-proġetti, u għodod biex tappoġġa l-ippjanar tal-investment. Dawn l-isforzi se jkollhom jiżdiedu biex ilaħħqu mad-domanda dejjem tikber.

7. ŻIEDA FL-APPOĠĠ GĦALL-ISFORZI NAZZJONALI: IS-SETT TA' GHODOD GĦALL-BINI TAL-KAPAĊITÀ LI QED JEVOLVI

In-Network tal-Unjoni ta' Għarfien dwar il-Protezzjoni Ċivili (UCPKN, Union Civil Protection Knowledge Network) **sar il-punt ta' kuntatt għall-komunità tal-protezzjoni ċivili** mit-tnedija tiegħu fl-2021, li jippermetti lill-partijiet ikkonċernati jgħaqqdu u jikkondividu l-għarfien espert, filwaqt li jżid il-livell ta' preparatezza tal-operazzjonijiet ta' rispons ta' emerġenza tal-UCPM. Permezz tal-pjattaforma tal-web, il-bullettin, u l-avvenimenti tagħha, il-UCPKN iżomm lill-komunità infurmata dwar l-implimentazzjoni tad-DRGs u s-sugġetti relatati. Il-Librerija tal-Għarfien online tan-network²⁷, immedija fl-2024, tipprovdi repożitorju tar-riżorsi dwar id-DRGs u dwar il-ġestjoni tar-riskju ta' diżastri, filwaqt li gruppi ta' diskussjoni interattivi²⁸, bħal dak dwar il-komunikazzjoni tar-riskju, jippermettu lill-prattikanti jiskambjaw ideat u l-aħjar prattiki.

Il-Kummissjoni espandiet is-sett ta' għodod għall-bini tal-kapaċità tal-UCPM biex tappoġġa aħjar l-isforzi tal-protezzjoni ċivili fil-prevenzjoni tar-riskju ta' diżastri, fil-preparatezza, u fil-bini tar-reżiljenza. Is-sett ta' għodod huwa allinjat mal-prijoritajiet strateġiċi tal-UCPM u mad-DRGs, u jinkludi:

- I. **Għotjiet tal-UCPM għar-Reżiljenza għad-Diżastri**: “Assistenza Teknika għall-Ġestjoni tar-Riskju ta' Diżastri” (Perkors 1)²⁹, li tiffoka fuq proġetti ta' pajjiż wiehed, u “Għarfien għal Azzjoni fil-Prevenzjoni u l-Preparatezza” (KAPP, Knowledge for Action in Prevention and Preparedness)³⁰, li tappoġġa inizjattivi ta' kooperazzjoni bejn diversi pajjiżi;
- II. **Il-Faċilità ta' Finanzjament ta' Assistenza Teknika (TAFF, Technical Assistance Financing Facility)**³¹, introdotta fl-2024 biex toffri għarfien espert fil-ġestjoni tar-riskju

²⁶ COM(2023) 790 final tat-12.12.2023.

²⁷ <https://civil-protection-knowledge-network.europa.eu/knowledge-library>

²⁸ <https://civil-protection-knowledge-network.europa.eu/groups>

²⁹ <https://civil-protection-knowledge-network.europa.eu/technical-assistance-disaster-risk-management-call-proposals-track1>

³⁰ <https://civil-protection-knowledge-network.europa.eu/knowledge-action-prevention-preparedness-call-proposals-kapp>

³¹ <https://civil-protection-knowledge-network.europa.eu/technical-assistance-financing-facility-taff>

ta' dizastri pprovdut mill-Bank Dinji u mill-Faċilità Globali għat-Tnaqqis tad-Dizastri u l-Irkupru Minnhom (GFDRR, Global Facility for Disaster Reduction and Recovery).

65 proġett minn diversi pajjiżi rċevew appoġġ taħt Perkors 1, KAPP, u TAFF fl-2023–2024, b'kontribuzzjoni totali tal-UE ta' EUR 43 miljun. Id-DRGs kollha ġew indirizzati permezz ta' dawn il-proġetti.

III. **Il-Programm ta' Rieżami Bejn il-Pari tal-UCMP** kompla joffri lill-awtoritajiet nazzjonali u reġjonali tal-protezzjoni ċivili bl-opportunità li jirċievu valutazzjoni indipendenti tas-sistemi tagħhom ta' ġestjoni tar-riskju ta' dizastri minn pari f'pajjiżi oħra matul il-perjodu kollu tal-2022–2024 tiegħu. Il-programm ġie aġġornat biex jinkludi metodoloġija ġdida mfassla għall-ġestjoni tar-riskju tan-nirien fis-selvaġġ, li ġiet applikata fir-rieżamijiet tal-ġestjoni tar-riskju tan-nirien fis-selvaġġ fil-Greċja³², fl-Italja³³, u fil-Land ta' Brandenburg tal-Ġermanja³⁴, li turi l-adattabilità tal-approċċ għall-kuntesti nazzjonali u reġjonali.

Workshop fl-2024³⁵, li għalih attendew ir-rappreżentanti mill-pajjiżi rieżaminati u l-pari rieżaminaturi, enfasizza l-valur tal-programm ta' rieżami bejn il-pari fl-iffaċilitar tal-kondiviżjoni tal-għarfien u biex jixpruna t-titjib. It-titjib li sar matul iċ-ċiklu tal-2022–2024, inkluż ir-raffinar għall-proċess, il-qafas analitiku, u l-promozzjoni tar-riforma, ġie rikonoxxut u apprezzat b'mod wiesa'.

Fl-2024, il-UCPM wettaq ukoll **erba' missjonijiet ta' prevenzjoni u ta' preparatezza** fiċ-Ċekja dwar il-ġestjoni tar-riskju ta' nirien, fiċ-Ċili dwar in-nirien fil-foresti, fl-Ukrajna dwar is-CBRN, u fl-Estonja, fil-Latvja u fil-Litwanja dwar l-evakwazzjoni tal-massa.

Il-programm ta' tahriġ tal-UCMP komprensiv ikkontribwixxa għat-thejjija ta' esperti u għat-titjib tal-kapaċitajiet biex jirrispondu għal diversi tipi ta' dizastri. Fl-2023, il-programm ġie rivedut biex jissahħu l-kompetenzi individwali tal-esperti u tal-persunal, il-koordinazzjoni, u l-interoperabbiltà tal-kapaċitajiet ta' rispons involuti fl-iskjeramenti internazzjonali. Saru tletin eżerċizzju (EU MODEX u Eżerċizzji fuq skala shiħa) ibbażati fuq xenarji speċifiċi, inklużi t-terremoti, l-emergenzi mediċi, in-nirien forestali, l-għargħar, u s-CBRN. Dawn l-attivitajiet ikkontribwew biex jiżdied il-livell kollettiv ta' preparatezza tal-UE biex jiġu indirizzati l-konsegwenzi tad-dizastri.

7.1. It-Triq 'il Quddiem

L-għodod ta' appoġġ tal-UCPM għaddew minn żviluppi sinifikanti, li joffru firxa usa' ta' għażliet li huma allinjati mad-DRGs filwaqt li jippermettu wkoll l-adattament għall-htigijiet uniċi tal-awtoritajiet nazzjonali u reġjonali. Il-UCPMN ġie żviluppat ulterjorment biex jiffaċilita l-aċċess għall-prattiki tajbin, għar-riċerka u għall-apprendiment reċiproku.

³²https://civil-protection-humanitarian-aid.ec.europa.eu/document/download/a7be6df5-6e70-4397-ae7e-53f5d74374da_en?filename=EL%20Peer%20Review_final%20report.pdf

³³https://civil-protection-humanitarian-aid.ec.europa.eu/document/download/10fe9a6f-869e-4fa6-923e-d4bdc8400129_en?filename=peer%20review%20wildfires%20italy_final%20report%202024.pdf

³⁴https://civil-protection-knowledge-network.europa.eu/system/files/2025-07/wildfire-peer-review-lb_final-report-june-2025_mt.pdf

³⁵ <https://civil-protection-knowledge-network.europa.eu/news/ucpm-peer-review-programme-lessons-learned-and-next-steps>

Fis-snin li ġejjin, se jiġi agġornat il-qafas generali ta' valutazzjoni tar-rieżami bejn il-pari (PRAF, peer review assessment framework), li se jiżgura r-rilevanza u l-effettività kontinwata tiegħu. Barra minn hekk, huma skedati li jsiru sitt rieżamijiet bejn il-pari bejn l-2025 u l-2027, li se jibdew mill-Kosovo* u miċ-Ċekja, u li għandhom jipprovdu opportunitajiet siewja għall-apprendiment reċiproku u għall-iskambju tal-aħjar prattiki. Billi tkompli tevolvi u ttejjeb l-għodod ta' appoġġ, il-Kummissjoni kif ukoll l-Istati Membri u l-Istati Partecipanti se jkunu mgħammra aħjar biex isahħu l-ġestjoni tar-riskju u l-bini tar-reżiljenza.

8. KONKLUŻJONIJIET

Il-ġestjoni tar-riskju ta' diżastri fl-UE tliebet b'mod sinifikanti f'dawn l-aħħar snin permezz tat-tisħiħ tas-sistema tal-protezzjoni ċivili tal-UE, u wriet il-kapaċità tagħha li tadatta għad-domandi dejjem akbar ta' xenarju ta' riskju li qed jinbidel malajr. Bl-istess mod, ir-rapportar nazzjonali taht id-Deċiżjoni tal-UCPM jirrifletti l-progress kontinwat fil-ġestjoni tar-riskju fil-livell nazzjonali. L-espansjoni tal-abbiltà u l-kapaċità ta' rispons tal-UCPM, flimkien ma' enfasi akbar fuq il-ġestjoni proattiva tar-riskju u l-bini tar-reżiljenza, poġġiet lill-UE f'pożizzjoni aħjar biex tindirizza aħjar id-diżastri dejjem aktar kumplessi.

L-adozzjoni tad-DRGs fl-2023 kienet pass importanti ewlieni, u pprovdiet direzzjoni komuni f'ħames oqsma ewlenin tal-protezzjoni ċivili: it-titjib tal-antiċipazzjoni, it-ttejjija tal-popolazzjoni, it-twissija bikrija, il-kapaċità ta' rispons, u r-reżiljenza tal-protezzjoni ċivili. L-inizjattivi ewlenin iddedikati li seggew sarrfu b'suċċess dawn il-prijoritajiet f'azzjoni konkreta, u involvew lill-awtoritajiet nazzjonali tal-protezzjoni ċivili u lil shab oħra fi sforz kollaborattiv biex tiżdied ir-reżiljenza tal-UE.

Il-progress tal-UCPM ma huwiex biss rilevanti bhala żvilupp settorjali iżda jinforma wkoll l-isforz strateġiku usa' biex tissahħaħ it-ttejjija tal-UE. L-Istrateġija tal-UE għal Unjoni tal-Preparatezza, bil-viżjoni komprensiva tagħha għall-preparatezza tal-UE, tiddekrivi azzjonijiet biex jiġu antiċipati, evitati, u indirizzati aħjar firxa wiesgħa ta' riskji u theddid, kif ukoll għas-sensibilizzazzjoni u l-komunikazzjoni lill-pubbliku u biex ikun hemm interazzjoni maċ-ċittadini. L-allinjament mill-qrib bejn il-ħidma tal-UCPM u l-viżjoni tal-Istrateġija tal-UE għal Unjoni tal-Preparatezza jippreżenta opportunità unika għall-UE biex tagħmel użu mill-punti tajbin u l-għarfien espert tal-UCPM biex tixpruna l-progress fil-preparatezza u l-bini tar-reżiljenza.

Il-UCPM wera l-valur tiegħu bhala komponent ewlieni tas-sistema tal-protezzjoni ċivili tal-UE. L-iżvilupp kontinwat tiegħu, b'mod partikolari permezz tal-implimentazzjoni ulterjuri tad-DRGs u l-iżvilupp kontinwat tal-għodod tiegħu għall-bini tal-kapaċità taht il-UCPM, se jipprovdi kontribuzzjonijiet essenzjali għall-kamp ta' applikazzjoni u l-ambizzjoni usa' tal-Istrateġija tal-UE għal Unjoni tal-Preparatezza.

Għall-futur, u f'xenarju ta' riskju li qed jevolvi b'mod rapidu, għadu essenzjali li jkun hemm sforzi ulterjuri. It-tisħiħ tar-reżiljenza tal-Ewropa se jirrikjedi impenn sostnut u azzjoni kollettiva mill-UE kollha kemm hi, mill-Istati Membri tagħha, u mis-soċjetà ċivili. Approċċ komprensiv u konxju mir-riskji huwa kruċjali biex jitnaqqsu l-vulnerabbiltajiet u biex jiġu ggwidati l-investimenti strateġiċi fil-kapaċitajiet tal-UE meħtieġa għall-prevenzjoni u l-mitigazzjoni ta' krizijiet futuri, it-ttejjija għalihom, u l-irkupru minnhom.

* Din id-dezinjazzjoni hija mingħajr preġudizzju għall-pożizzjonijiet dwar l-istatus, u hija konformi mal-UNSCR 1244 u mal-Opinjoni tal-QIG dwar id-Dikjarazzjoni tal-Indipendenza tal-Kosovo.

Il-kooperazzjoni dwar il-preparatezza trid testendi wkoll lil hinn mill-Unjoni għall-vicinat immedjati. It-tisħih tar-reżiljenza f'dawn ir-regjuni se jikkontribwixxi għal sigurtà kondiviza, u fl-aħħar mill-aħħar se jsaħħah ir-reżiljenza tal-UE stess.